

27 06 2024

THURSDAY
ஆகாஷ்வாணி

12.40 PM

தலைப்புச் செய்திகள்

1. உலகிலேயே விரைவான பொருளாதார வளர்ச்சியை கண்டுவரும் நாடாக இந்தியா உருவெடுத்துள்ளதாக குடியரசுத் தலைவர் திருமதி திரௌபதி முர்மு தெரிவித்துள்ளார்.
2. ஓசூரில் இரண்டாயிரம் ஏக்கர் பரப்பளவில் பன்னாட்டு விமான நிலையம் அமைக்கப்படும் என்று தமிழக முதலமைச்சர் திரு மு.க.ஸ்டாலின் சட்டப்பேரவையில் இன்று அறிவித்துள்ளார்.
3. கள்ளக்குறிச்சி விஷச்சாராய சம்பவத்தை கண்டித்து, அஇஅதிமுக-வினர் இன்று உண்ணாவிரத போராட்டத்தில் ஈடுபட்டுள்ளனர்.
4. ஓடிஷா, கேரளா ஆகிய மாநிலங்களில் அடுத்த சில நாட்களுக்கு கனமழை பெய்ய வாய்ப்பிருப்பதாக வானிலை ஆய்வு மையம் தெரிவித்துள்ளது.
5. அமெரிக்க ஓபன் பேட்மிண்டன் போட்டியில், இந்தியாவின் பிரியன்ஷா ரஜாவத், மால்விகா பன்சோத் ஆகியோர் காலிறுதிக்கு முந்தைய சுற்றுக்கு முன்னேறியுள்ளனர்.

--- இனி விரிவான செய்திகள் ---

<<<<<<>>>>>

உலகிலேயே விரைவான பொருளாதார வளர்ச்சியை கண்டுவரும் நாடாக இந்தியா உருவெடுத்துள்ளதாக குடியரசுத் தலைவர் திருமதி திரௌபதி முர்மு தெரிவித்துள்ளார்.

நாடாளுமன்ற இரு அவைகளின் கூட்டுக் கூட்டத்தில் இன்று உரையாற்றிய அவர், கோவிட் தொற்று, போர் போன்ற பல்வேறு சூழல்களிலும் நாடு முன்னேற்றப்பாதையில் சென்று கொண்டிருப்பதாக தெரிவித்தார்.

உலகப்பொருளாதார வளர்ச்சியில் இந்தியாவின் பங்களிப்பு 15 சதவீதமாக உள்ளது என்று அவர் குறிப்பிட்டார்.

உலக சந்தையில் உணவுப்பொருட்களின் தேவை அதிகரித்துள்ளதை சுட்டிக்காட்டிய குடியரசுத் தலைவர், அதனை இந்தியா நிறைவேற்றும் என்று தெரிவித்தார்.

நிலையான அரசின் மூலமே மக்களின் எதிர்பார்ப்புகளை நிறைவேற்ற முடியும் என்று அவர் கூறினார்.

மாநிலங்களின் வளர்ச்சியே நாட்டின் வளர்ச்சி என்று குறிப்பிட்ட அவர், கடந்த பத்தாண்டுகளில் கிராமப்புற வளர்ச்சி உள்ளிட்ட அனைத்து துறைகளிலும் நாடு முன்னேற்றம் அடைந்து வருவதாக கூறினார்.

கடல்வழி போக்குவரத்து மூலம் வடகிழக்கு மாநிலங்கள் முன்னேற்றம் அடைந்துள்ளதை அவர் சுட்டிக்காட்டினார்.

சுயசார்பு இந்தியாவுக்கான கொள்கைகள் உருவாக்கப்பட்டுள்ளதுடன், சாலை உள்ளிட்ட கட்டமைப்புகள் வலுப்படுத்தப்பட்டு வருவதாக அவர் கூறினார்.

சிறிய நகரங்களுக்கும் விமான போக்குவரத்து ஏற்படுத்தப்பட்டுள்ளதாக அவர் தெரிவித்தார்.

விவசாயம், தொழில்துறை மற்றும் சேவைத்துறை உள்ளிட்டவற்றுக்கு முக்கியத்துவம் அளிக்கப்பட்டு வருவதாக அவர் தெரிவித்தார்.

இளைஞர்களுக்கு வேலைவாய்ப்பு உறுதி செய்யப்பட்டுள்ளதாக அவர் தெரிவித்தார்.

நாட்டின் வளர்ச்சிக்கு பெண்களின் பங்கு முக்கியத்துவம் வாய்ந்தது என்று குறிப்பிட்ட குடியரசுத் தலைவர், பெண்களுக்கு சுயதொழில் வாய்ப்புகள் வழங்கப்பட்டுள்ளதன் மூலம் அவர்களின் பொருளாதாரம் உயர்ந்துள்ளதாக தெரிவித்தார்.

முன்னதாக, நாடாளுமன்றத்தின் கூட்டுக்கூட்டத்தில் உரையை தொடங்கிய குடியரசுத் தலைவர், 18-ஆவது மக்களவைக்கு தேர்ந்தெடுக்கப்பட்டுள்ள புதிய உறுப்பினர்களை அவர் வரவேற்றார்.

மீண்டும் மக்களவைத் தலைவராக தேர்ந்தெடுக்கப்பட்ட திரு ஓம். பிர்லாவுக்கு வாழ்த்துகளை தெரிவித்த அவர், தேர்தலை சிறப்பாக நடத்திய தேர்தல் ஆணையத்திற்கும் பாராட்டு தெரிவித்தார்.

குடியரசுத் தலைவரின் உரையைத் தொடர்ந்து இரு அவைகளிலும் அந்த உரைக்கு நன்றி தெரிவிக்கும் தீர்மானம் கொண்டு வரப்பட்டு அதன் மீது விவாதம் நடைபெறவுள்ளது.

நாடாளுமன்றத்திற்கு வருகை தந்த குடியரசுத் தலைவர் திருமதி திரௌபதி முர்மு-வை, குடியரசு துணைத்தலைவர் திரு ஜெகதீப் தங்கர், மக்களவைத் தலைவர் திரு ஓம். பிரலா, பிரதமர் திரு நரேந்திர மோடி ஆகியோர் வரவேற்றனர்.

அப்போது, செங்கோல் ஏந்தி அவர் அழைத்து செல்லப்பட்டார்.

<<<<<<>>>>>>

வளர்ந்துவரும் மிகப்பெரிய தொழில் நகரமான ஓசூரில் இரண்டாயிரம் ஏக்கர் பரப்பளவில் பன்னாட்டு விமான நிலையம் அமைக்கப்படும் என்று தமிழக முதலமைச்சர் திரு மு.க.ஸ்டாலின் இன்று சுட்டப்பேரவையில் அறிவித்துள்ளார்.

அவை விதி 110-ன்கீழ் அறிக்கை தாக்கல் செய்து பேசிய அவர், இதன் காரணமாக கிருஷ்ணகிரி, தருமபுரி உள்ளிட்ட மாவட்டங்களில் வளர்ச்சி அதிகரிக்கும் என்று கூறினார்.

இந்தியாவிலேயே மின்னணு உற்பத்தியில் ஓசூர் முதலிடம் வகிப்பதாகவும் அவர் குறிப்பிட்டார்.

2030-ஆம் ஆண்டிற்குள் ஒரு ட்ரில்லியன் பொருளாதார வளர்ச்சி என்ற இலக்கை நோக்கி, பல்வேறு முன்னெடுப்புகளை மாநில அரசு மேற்கொண்டு வருவதாகவும் முதலமைச்சர் தெரிவித்தார்.

மதுரை மற்றும் கோவையைத் தொடர்ந்து, திருச்சி மாநகரிலும் உலகத்தரம் வாய்ந்த கலைஞர் நூலகம் மற்றும் அறிவுசார் மையம் அமைக்கப்படும் திரு மு.க.ஸ்டாலின் கூறினார்.

<<<<<<>>>>>>

தமிழகத்தில் உள்ள அரசு பள்ளிகளுக்கு புதிய கட்டிடங்கள் கட்டுவதற்காக 7 ஆயிரத்து 500 கோடி ரூபாய் நிதி ஒதுக்கீடு செய்யப்பட்டிருப்பதாக மாநில பள்ளிக்கல்வித்துறை அமைச்சர் திரு அன்பில் மகேஷ் பொய்யாமொழி தெரிவித்துள்ளார்.

சுட்டப்பேரவையில் இன்று கேள்வி ஒன்றுக்கு பதிலளித்த அவர், நடப்பாண்டில் ஆயிரம் கோடி ரூபாய் மதிப்பீட்டில், வகுப்பறைகள், கழிவறைகள் மற்றும் சுற்றுச்சுவர்கள் கட்டப்படும் என்றார்.

<<<<<<>>>>>>

கள்ளக்குறிச்சி விஷச்சாராய சம்பவம் தொடர்பாக ஆளும் திமுக அரசை கண்டித்து, அஇஅதிமுக சட்டப்பேரவை உறுப்பினர்கள் கருப்புச்சட்டை அணிந்து இன்று உண்ணாவிரத போராட்டத்தில் ஈடுபட்டுள்ளனர்.

சென்னை எழும்பூர் ராஜரத்தினம் மைதானத்தில் அக்கட்சியின் பொதுச்செயலாளர் திரு எடப்பாடி பழனிசாமி தலைமையில் உண்ணாவிரதப் போராட்டம் நடைபெற்று வருகிறது.

கள்ளக்குறிச்சி விஷச்சாராய உயிரிழப்புக்கு பொறுப்பேற்று முதலமைச்சர் திரு முகஸ்தாலின் பதவி விலக வேண்டும் என்று திரு எடப்பாடி பழனிசாமி வலியுறுத்தியுள்ளார்.

இச்சம்பவம் குறித்து அஇஅதிமுக சட்டப்பேரவை உறுப்பினர்கள் விவாதம் நடத்த பேரவையில் முயற்சித்தும் முதலமைச்சர் அதுகுறித்து பேசுவதற்கு தயங்குவது ஏன் என்று அவர் கேள்வி எழுப்பியுள்ளார்.

விஷச்சாராய உயிரிழப்பு 60-ஐ தாண்டியுள்ள நிலையில், முதலமைச்சர் இதுவரை அங்குள்ள மக்களை சந்திக்காதது ஏன் என்று திரு எடப்பாடி பழனிசாமி வினவியுள்ளார்.

<<<<<<>>>>>>

வங்கக்கடல் பகுதியில் குறாவளி காற்று நிலவுவதால் ஓடிஷாவில் அடுத்த மூன்று நாட்களுக்கு கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.

அங்குள்ள எட்டு மாவட்டங்களில் மிக கனமழைக்கு வாய்ப்பிருப்பதாக அந்த மையம் தெரிவித்துள்ளது.

Bargarh மற்றும் **Balangir** மாவட்டங்களில் மின்னல் தாக்கியதில் ஐந்து பேர் உயிரிழந்தனர்.

இதனிடையே, கேரளாவிலும் பரவலாக மழை பெய்து வருகிறது.

அம்மாநிலத்தில் உள்ள இரண்டு மாவட்டங்களுக்கு கனமழைக்கான ஆரஞ்சு நிற எச்சரிக்கை விடுக்கப்பட்டுள்ளது.

ஏழு மாவட்டங்களுக்கு மஞ்சள் நிற எச்சரிக்கையும் விடுக்கப்பட்டுள்ளது.

தொடர்ந்து கனமழை பெய்து வருவதால், அங்குள்ள அணைகளில் நீர்மட்டம் உயர்ந்து வருகிறது.

ஆழப்புவா, பத்தனத்திட்ட, எர்ணாகுளம், கோட்டயம், வயநாடு மற்றும் இடுக்கி ஆகிய மாவட்டங்களில் கல்வி நிலையங்களுக்கு இன்று விடுமுறை விடப்பட்டுள்ளது.

கேரளா மற்றும் லட்சத்தீவு பகுதிகளில் உள்ள மீனவர்கள் யாரும் மீன்பிடிக்க செல்ல வேண்டாம் என்று வானிலை ஆய்வு மையம் கேட்டுக்கொண்டுள்ளது.

தலைநகர் புதுதில்லியிலும் பரவலாக மழை பெய்து வருகிறது.

ஜம்மு காஷ்மீர் லடாக், இமாச்சலப்பிரதேசம், பஞ்சாப், ஹரியானா, சண்டிகர், தில்லி, மேற்கு ராஜஸ்தான் ஆகிய மாநிலங்களிலும் பரவலாக மழைக்கு வாய்ப்பிருப்பதாக வானிலை ஆய்வு மையம் தெரிவித்துள்ளது.

இந்நிலையில், தமிழகத்தின் நீலகிரி மற்றும் கோவை மாவட்டங்களுக்கு உட்பட்ட சில இடங்களில் இன்று கனமழை பெய்யக் கூடும் என வானிலை ஆய்வு மையம் தெரிவித்துள்ளது.

தமிழகத்தின் பிற பகுதிகளில் மிதமான மழைக்கு வாய்ப்புள்ளதாக அந்த மையம் தெரிவித்துள்ளது.

இதற்கிடையே, மேற்கு தொடர்ச்சி மலைப்பகுதிகளில் கனமழை பெய்து வருவதால், நெல்லை மாவட்டம் மணிமுத்தாறு அருவியில் இன்று இரண்டாவது நாளாக வெள்ளப்பெருக்கு ஏற்பட்டுள்ளது.

இதன் காரணமாக, சுற்றுலாப்பயணிகள் குளிக்க தடை விதிக்கப்பட்டுள்ளதாக எமது செய்தியாளர் தெரிவிக்கிறார்.

(வாய்ஸ் டைட் - திருமலைக்குமார் - 36 செகண்ட்ஸ்)

தேனி மற்றும் அதனை சுற்றியுள்ள பகுதிகளில் கனமழை பெய்துவருவதால் அங்குள்ள அருவிகளில் குளிப்பதற்கு வனத்துறையினர் தடை விதித்துள்ளனர்.

<<<<<<>>>>>>

கோவை மேட்டுப்பாளையம் அருகே உள்ள பில்லூர் அணை அதன் முழு கொள்ளளவை எட்டியதையடுத்து, கரையோர மக்களுக்கு வெள்ள அபாய எச்சரிக்கை விடுக்கப்பட்டுள்ளதாக எமது செய்தியாளர் தெரிவிக்கிறார்.



விளையாட்டுச் செய்திகள்

அமெரிக்க ஓபன் பேட்மிண்டன் போட்டியில், இந்தியாவின் பிரியன்ஷா ரஜாவத், மால்விகா பன்சோத் ஆகியோர் காலிறுதிக்கு முந்தைய சுற்றுக்கு முன்னேறியுள்ளனர்.

இன்று நடைபெற்ற ஆடவர் ஒற்றையர் பிரிவு முதல் சுற்று ஆட்டத்தில் பிரியன்ஷா ரஜாவத் 21-16, 21-18 என்ற செட் கணக்கில், செக் குடியரசின் **Jan Louda** –வை வென்றார்.

மகளிர் ஒற்றையர் பிரிவு முதல் சுற்று ஆட்டத்தில், மால்விகா பன்சோத் 21-14, 21-15 என்ற செட் கணக்கில் எஸ்தோனியாவின் **Kristin Kuuba** –வை வென்றார்.



உலக கோப்பை ட்வெண்ட்டி - ட்வெண்ட்டி கிரிக்கெட் போட்டியின் இரண்டாவது அரையிறுதி ஆட்டத்தில் இந்தியா இன்று இங்கிலாந்தை எதிர்கொள்கிறது.

கயானாவில் நடைபெறவுள்ள இப்போட்டி இரவு 8 மணிக்கு தொடங்குகிறது.

